

اشارات

قومی بحران کا اصل حل

خرم مراد

سیرت نگار بیان کرتے ہیں کہ نبوت کا تیسرا سال تھا جب رسول اللہ صلی اللہ علیہ وسلم کو اللہ تعالیٰ نے ہدایت فرمائی: **فَاَصْدَعْ بِمَا تُؤْمَرُ**، جس عجز کا آپ کو حکم دیا جا رہا ہے اس کا اعلان کر دیجیے (الحجر ۱۵: ۹۴)۔ اس حکم کی تعمیل کرنے کے لیے حضور صفا کی پہاڑی پر چڑھ گئے۔ لیلِ عرب کا دستور تھا کہ جب قوم کو کسی تباہ کن حملے سے خبردار کرنا ہوتا، تو اعلان کرنے والا، جسے النذیر العریاں کہا جاتا، کپڑے اتار کر واصباحا (لوگو، صبح صبح ٹوٹ پڑنے کی خبر لو) کا نعرہ لگاتا۔ ہر طرف سے لوگ دوڑ پڑتے۔ حضور نے طریقہ وہی اختیار کیا، مگر اسے کپڑے اتارنے کی بے شرمی سے پاک کر دیا۔ آپ کے واصباحا! یا معشر قریش کی پکار بلند کرتے ہی ہر طرف سے لوگ جمع ہونا شروع ہو گئے۔ مکہ کی بستی چھوٹی سی تھی، اور اس وقت صفا کی پہاڑی کھلے میدان میں تھی، اور آج سے بلند تر ہی ہوگی۔ بہت سے خود آگئے، جو نہ آسکا اس نے اپنے عوض میں کسی کو بھیج دیا۔

جب سب جمع ہو گئے، تو آپ نے فرمایا: تم مجھے بتاؤ کہ تم مجھے سچا سمجھتے ہو یا جھوٹا؟ سب نے ایک آواز سے کہا: ہم نے کوئی غلط بات تمہارے منہ سے نہیں سنی۔ ہم یقین کرتے ہیں کہ تم صادق اور امین ہو۔

نبی کریم صلی اللہ علیہ وسلم نے فرمایا: اگر میں تم سے کہوں کہ پہاڑی کے پیچھے سے راہ زنوں کا ایک مسلح گروہ آرہا ہے جو مکہ پر حملہ آور ہوگا، تو کیا تم اس کا یقین کر لو گے؟ (جب کہ میں اڑی کی چوٹی پر کھڑا ہوں اور تم اس کے نیچے ہو، میں پہاڑی کے ادھر بھی دور تک دیکھ رہا ہوں، اور ادھر بھی)۔

لوگوں نے کہا: بے شک، کیونکہ تم کو ہم نے ہمیشہ سچ بولتے دیکھا ہے۔

نبی صلی اللہ علیہ وسلم نے فرمایا: تو یقین کرو کہ موت تمہارے سر پر آرہی ہے، اور تمہیں اللہ کے سامنے حاضر ہونا ہے۔ (کیونکہ میں عالم آخرت کو ایسا ہی دیکھ رہا ہوں جیسا تم دنیا کو)۔ اگر تم اللہ سے ملاقات پر ایمان نہ لاؤ گے تو میں تمہیں ایسے ہولناک عذاب سے خبردار کرتا ہوں جو

تمہارے سامنے آنے والا ہے۔ (بخاری، مسلم، احمد، رحمۃ اللعالمین 'ج ۱)

یہ آپؐ کا اپنی قوم سے پہلا خطاب تھا۔ دعوت و اصلاح کے کارِ عظیم کے سلسلے میں یہ خطاب کلیدی اہمیت کا حامل ہے۔ اس لیے اس کے موضوعات کو بڑے غور سے دیکھیے: نبوت کے منفرد اور بلند مقام کا اعلان و اقرار بھی ہے 'جہاں سے آپؐ اس عالم کو دیکھ رہے ہیں' اور اس کی خبر دے رہے ہیں 'جسے کوئی نیچے کھڑا ہونے والا اپنے حواس اور عقل کے بل پر نہیں دیکھ سکتا۔ اس عالم کے بارے میں علم کے بغیر اس عالم کے سدھرنے کی کوئی سبیل نہیں' اور علم کے لیے نبیؐ پر اعتماد و یقین کے علاوہ کوئی ذریعہ اور راستہ نہیں۔ آپؐ کی صداقت و امانت کی تصدیق و شہادت بھی ہے۔ آپؐ کی یہی صداقت ہے جو رسالت کے بخشے ہوئے علوم و اخبار اور احکام کا قطعی ثبوت ہے۔ لیکن اصل قابل غور چیز تو پیغامِ کالب لباب ہے: موت سر پر کھڑی ہے 'اور موت کے بعد اللہ سے ملاقات یقینی ہے' زندگی کا حساب کتاب بھی 'اعمال کی جواب دہی بھی۔ اس لیے بس اس کے عذاب سے بچنے کی فکر کرو' اس سے ملاقات کی تیاری میں لگ جاؤ۔ یہ ملاقات اور جزا و سزا اسی طرح حقیقی ہے جس طرح (اس زمانے میں) منہ اندھیرے 'اچانک راہزنوں کی غارت گری۔

یہ پیغام کوئی پہلے خطاب عام ہی کالب لباب نہ تھا۔ اس کے بعد پے درپے خطبات کا ایک تانتا بن گیا۔ مکہ میں یہ خطبے بیش تر آسمان سے نازل ہو رہے تھے۔ مشکل ہی سے کوئی خطبہ ایسا ہوتا جو اللہ سے ملاقات اور اس کے سامنے اعمال کی جواب دہی کی تیاری کے لیے تحریک و ترغیب اور توثیق و تاکید سے خالی ہو 'جب کہ اکثر کا تو واحد مدعا یہی موضوع ہوتا۔ بیان کبھی مختصر ہوتا، کبھی طویل۔ آہنگ کبھی انتہائی تیز و تند، کبھی قرونوں کی واردات پلک جھپکتے گزر جاتی، کبھی ایک لمحے کی روداد قرون ختم ہونے میں نہ آتی۔ کبھی مستقبل ماضی بن جاتا، کبھی ماضی مستقبل، مژدہ جاں فرمایا اندوہ جان گسل کی صورت میں۔ لیکن اثر آفرینی کا معجزہ نہ کمال تھا کہ کم نہ ہوتا۔ جو گھڑی صرف پہاڑی والا دیکھ رہا تھا، وہ نیچے سننے والوں کے لیے بھی اَلْوَاقِعَہ اور اَلْحَاقَہ بن جاتی۔ جو بہت دور تھی 'وہ اَلْقَارِعَہ بن کر ان کے دل اور زندگی کا دروازہ کھڑکھڑانے لگتی۔ جس کی پرچھائیں بھی نہ دیکھی تھیں 'وہ اَلْغَاشِیَہ بن کر حواس پر چھا جاتی۔

یہی خطبے حضور شب و روز لوگوں کو سناتے۔ یہی خطبے ایمان لانے والے راتوں کو کھڑے ہو کر نمازوں میں پڑھتے۔ یہی سننے والوں کو کھینچتے اور جمع کرتے 'یہی آنے والوں کے دلوں کی دنیا بدلتے ' انھیں نیا انسان بناتے۔ ہر چیز کی بنیاد رب سے ملاقات کی تیاری کا ہی پیغام تھا۔

یہ سب آسان خطبے قرآن مجید میں موجود ہیں۔ ان کو پڑھ لیجیے۔ آپؐ کو خود بہ خوبی معلوم ہو جائے گا کہ وہ کیا پیغام تھا جس نے دلوں کے روگ دور کر دیے، بگڑی زندگیوں کو سنوار دیا، انسان ہی

کا مقدر نہیں بدل دیا کہ فانی زندگی کے عوض ابدی جنت اس کا نصیب بن گئی، قوم کا بھی مقدر بدل دیا کہ اس کے جان بہ لب جسم میں زندگی کی لہر دوڑ گئی، اسے امامتِ عالم اور جنتِ ارضی نصیب ہو گئی۔

مدینہ میں حیاتِ اجتماعی کی ضروریات کو ترجیح ضرور حاصل ہوئی، اس کے اصول اور ضوابط بیان ہوئے، جہاد اور نفاق کی تاکید ہوئی، امت کے جسد کا ڈھانچا کھڑا ہوا۔ لیکن جب بھی کوئی خطبہ یہ تعلیمات لے کر نازل ہوا، حیاتِ اخروی اور لقاءِ رب، حساب اور اعمال کی جواب دہی، جنت اور جہنم کا بیان اسی طرح موجود تھا جس طرح ہڈیوں کے ساتھ گوشت اور خون۔ اور اب نبی صلی اللہ علیہ وسلم بھی برابر خطبے دے رہے تھے۔ یہ خطبے مختصر ہوتے، لیکن ہر خطبے میں کوہِ صفا کے خطبہ اول کا نقش موجود ہوتا۔ ہر گفتگو میں اسی کے مدعا کی تذکیر ہوتی۔ ہر خطبے میں تقویٰ کی وصیت اور تاکید ہوتی۔ اگر ایسا نہ ہوتا تو قرآن کی یہ ساری تعلیمات اسی طرح بے اثر رہتیں جس طرح آج ہیں۔ نہ کردار کی قوت ہوتی، نہ عزم کی چٹنگی، نہ حوصلوں کی بلندی، نہ جہاد کے لیے سرفروشی، نہ شوقِ شہادت، جن کے بغیر قرآن زندگی میں جلوہ گر نہیں ہو سکتا۔

اسی لیے پیغامِ رسالت کالب لباب اور اصلاح کے نسخے کا مرکز و محور یہی ٹھہرا کہ رب سے ملاقات اور جواب دہی کے لیے تیاری کی فکر اور تڑپ سے دلوں کو بھر دیا جائے۔ ایمان باللہ کی حقیقت بھی یہی فکر اور تڑپ قرار پائی، اور ایمان بالرسالت تو عمل کی شکل اختیار ہی نہیں کر سکتا جب تک یہ فکر دلوں میں نہ اترے۔ جو لوگ تخلیق کائنات میں غور و فکر کرتے اور ہر حال میں اللہ کو یاد رکھتے، ان کے دل کی پیاس بھی ہوتی کہ رَبَّنَا مَا خَلَقْتَ هَذَا بَاطِلًا مُّسَبِّحًاكَ فَقِنَا عَذَابَ النَّارِ - رَبَّنَا إِنَّكَ مِّنْ تُدْخِلِ النَّارَ فَقَدْ أَخْزَيْتَهُ وَمَا لِلظَّالِمِينَ مِنْ أَنْصَارٍ (آل عمران ۳: ۱۹۱-۱۹۲) جو صدائے رسالت پر لبیک کہتے ان کے دل بھی اسی اضطراب میں مبتلا ہو جاتے کہ فَاغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَقَّنَا مَعَ الْآبِرَارِ - رَبَّنَا وَآتِنَا مَا وَعَدْتَنَا عَلَىٰ رُسُلِكَ وَلَا تُخْزِنَا يَوْمَ الْقِيَمَةِ إِنَّكَ لَا تُخْلِفُ الْمِيعَادَ (آل عمران ۳: ۱۹۳-۱۹۴) شرک اور فکرِ آخرت کے درمیان بھی لازم و ملزوم کا تعلق ہے۔ جب سب خداؤں کو چھوڑ کر، پتھر کے ہوں یا ہوئی و ہوس کے، صرف خدائے واحد کو معبود و حاکم بنانے کی بات ہوتی ہے، تو انھی کے دل کڑھنے لگتے ہیں جو آخرت پر ایمان نہیں رکھتے (الزمر ۳۹: ۴۵)۔ جب بنی اسرائیل کو اصلاح کی راہ بھائی گئی، تو انھیں بھی بار بار یہی تاکید کی گئی کہ اس دن کے ہولناک نتائج سے بچو جس دن کوئی کسی کے کام نہ آئے گا۔ (آدمی اپنے بھائی سے، اپنے ماں باپ سے، اپنی بیوی اور بچوں سے دور بھاگے گا) کسی کی سفارش نہ چلے گی، کوئی فدیہ قبول نہ کیا جائے گا (کہ روئے زمین کی ساری دولت بے قیمت ہو جائے گی) کہیں سے کوئی مدد نہیں کر سکے گا (البقرہ ۲: ۱۲۳)۔ نماز اور صبر کو احیائے امت کے لیے درکار بنیادی وسائل میں کلیدی مقام حاصل ہے۔ ان کے لیے استعداد کار از خشوع میں رکھ دیا گیا،

اور بتایا کہ یہ خشوع بھی انہی کو حاصل ہوتا ہے جن کو یہ خیال اور دھڑکا لگا رہتا ہے کہ آخر کار انہیں اپنے رب سے ملنا ہے اور اسی کی طرف پلٹ کر جانا ہے۔“

آئیے، دیکھیں رسول اللہ صلی اللہ علیہ وسلم نے اللہ سے ملاقات کو، اس کے عذاب کے خوف اور جنت کی طلب کو، کس طرح اپنی قوم اور اپنے ساتھیوں کے لیے ایک زندہ تجربہ بنادیا تھا۔ آخرت کی زندگی کے بارے میں قرآن کے پے درپے خطبات کی بارش اور حضورؐ کے اپنے خطبے اس کارنامے کی بنیاد تھے، اس یقین کی غذا تھے۔ مگر عمل کی دنیا میں یہ رسول اللہ صلی اللہ علیہ وسلم کارنامے دن کا اسوہ تھا، جو ان غیبی حقائق کو زندگی میں سمو کر ایک نئے کلچر اور ایک نئے انسان کی تخلیق کر رہا تھا۔ یہ اسوہ اسوہ حسنہ تھا، ہر اس شخص کے لیے ”جو اللہ اور یوم آخر کا امیدوار ہو رہے اور کثرت سے اللہ کو یاد رکھے“ (الاحزاب ۳۳: ۲۱)۔ یہ اسوہ رسولؐ کی دین تھی، یہی اس کی خصوصیات تھیں۔

صفا کی پہاڑی کے خطاب سے آغاز ہوا۔ پھر ہر قدم پر آخرت کی فلاح کو اور جنت کی ابدی زندگی ہی کو مطلوب و محبوب بنایا گیا۔ یہ کام خانقاہی اسلوب پر نہ ہوا، مجاہدانہ نبج پر ہوا۔ ایک طرف، جب حضرت خباب بن الارتؓ نے جنہیں انگاروں پر لٹایا جاتا تھا یہاں تک کہ چربی کے پٹھنے سے آگ بجھ جاتی تھی۔۔۔ آپؐ سے مشرکین کے ظلم و ستم کے بارے میں دعا کرنے کے درخواست کی، تو ”آپؐ کا چہرہ مبارک سرخ ہو گیا اور فرمایا: اللہ ضرور بالضرور اپنے دین کو پورا کر کے رہے گا یہاں تک کہ تم دیکھ لو گے کہ ایک سوار تنہا صفا سے معر موت تک آئے گا، اور سوائے اللہ عزوجل کے اسے کسی کا ڈر نہ ہو گا۔ مگر تم لوگ جلدی کرتے ہو،“ (بخاری)۔ دوسری طرف، جب آپؐ کا گزر حضرت یاسرؓ، حضرت عمارؓ اور ان کے گھروالوں پر ہوا جنہیں بدترین تعذیب کا شکار بنایا جا رہا تھا، تو فرمایا: اصبر یا الیاسر، موعدکم الجنة، اے آلِ یاسر صبر کرو، تمہارے لیے جنت کا وعدہ ہے (احمد، البیہقی)۔ ایک طرف، مکہ کے گلی کوچوں میں حضورؐ کی اس بشارت کا چرچا عام تھا کہ ”یہ ایک کلمہ قبول کر لو، سارا عرب تمہارا مطیع ہو گا، سارا عجم تمہارا ہو گا۔“ (طبری) دوسری طرف، جب ۱۰ انصار وادی عقبہ میں حضورؐ سے بیعت کے لیے حاضر ہوئے حضرت اسعد بن زرارہؓ، ابوہشیم بن تیہانؓ، بلہیر عباس بن عبادہؓ گھڑے ہو گئے اور کہا: بھائیو تم لوگوں کو معلوم ہے تم کس چیز پر اس شخص سے بیعت کر رہے ہو؟ یہ تمام سرخ و سیاہ انسانوں کے خلاف اعلان جنگ ہے۔ یہ تمام عرب کی دشمنی مول لینا ہے۔ (وہ سب مل کر تم کو ایک تیر سے نشانہ بنالیں گے)۔ تمہارے اموال ضائع ہوں گے۔ تمہارے اشراف قتل ہوں گے۔ پس اگر تمہیں ان سب باتوں میں صبر کی مطلقیت ہے، اگر تمہیں یہ بات پسند ہے کہ اللہ کے راستے میں شہید ہو جاؤ اور اپنے مال اور اولاد سے ہاتھ دھو لو، تو آپؐ کو اپنے

ساتھ اپنی سر زمین پر لے چلو۔ اگر تم اپنے نفس میں خوف و خطر محسوس کرتے ہو تو آپؐ کو ابھی چھوڑ دو۔

انصار نے کہا: ہم آپؐ کو لے جائیں گے، خواہ مال تباہ ہوں یا اشراف قتل کیے جائیں۔ لیکن، یا رسول اللہؐ، اگر ہم اس وعدے میں پورے اترے تو ہمارے لیے کیا ہے؟
اتنے عظیم اور خطرناک عہد کے صلے میں، زبان رسالت پر صرف ایک ہی چیز کا وعدہ تھا۔ آپؐ نے فرمایا: جنت۔

حضرت بشیر بن حنفیہؓ خدمت مبارک میں بیعت کے لیے حاضر ہوئے۔ حضورؐ نے بیعت کی شرائط بیان کیں تو بولے: دو باتوں کی مجھ میں طاقت نہیں۔ ایک زکوٰۃ کی، خدا کی قسم میرے پاس دس اونٹنیاں ہیں اور وہی میرا ذریعہ معاش ہیں۔ دوسرے، جہاد کی، میں کمزور آدمی ہوں اور اگر دشمن سے مقابلے میں بھاگ کھڑا ہوا تو اللہ کے غضب کا مستحق ہو جاؤں گا۔ یہ سن کر حضورؐ نے دست مبارک سمیٹ لیا۔ پھر آپؐ نے اپنا ہاتھ ہلاتے ہوئے فرمایا: اے بشیر، نہ صدقہ دینے پر تیار ہونہ جہاد پر، پھر کیسے جنت میں جاؤ گے؟ یہ سن کر حضرت بشیر نے تمام مطلوبہ باتوں پر بیعت کر لی۔

رسول اللہؐ کی تربیت کے نتیجے میں، موت کے بعد زندگی، اور جنت دوزخ، ایک آنکھوں دیکھی حقیقت کی مانند بن گئے تھے۔ ایک دفعہ حضورؐ نے بڑی طویل سورج گرہن کی نماز پڑھائی، اور نماز کے بعد چند کلمات ارشاد فرمائے۔ صحابہؓ نے پوچھا: یا رسول اللہؐ، ہم نے دیکھا کہ جب آپؐ کھڑے تھے، آپؐ نے ہاتھ بڑھا کر کوئی چیز پکڑنا چاہی۔ پھر ہم نے دیکھا کہ آپؐ پیچھے ہٹے؟ آپؐ نے فرمایا: میں نے جنت کو دیکھا، اور میں نے ہاتھ بڑھایا تاکہ انگوڑ کا ایک خوشہ لے لوں۔ اگر میں یہ لے لیتا تو تم رہتی دنیا تک اسے کھاتے۔ پھر میں نے جہنم کی آگ کو دیکھا، اور (میں پیچھے ہٹا کیونکہ) میں نے ایسا ہولناک منظر کبھی نہیں دیکھا (بخاری، مسلم)

یہ نہ سمجھیے کہ اللہ سے ملاقات کی تیاری کی فکر اور جنت کی طلب سب میں پوری طرح غالب ہو گئی تھی۔ نہیں، جو لوگ حضورؐ کے ساتھ چل رہے تھے، ایمان و یقین کے لحاظ سے ان کے درجات میں بڑا فرق تھا۔ ان میں عام بھی تھے اور خاص بھی، اصحاب الیمین بھی تھے اور سابقون بھی۔ یہ بھی نہ سمجھیے کہ ایسے کچھ کالمین بھی تھے جن پر ہر وقت ایک ہی کیفیت طاری رہتی تھی۔ نہیں، حضرت حنظلہؓ اور حضرت ابوبکرؓ جیسے جلیل القدر صحابہ بیان کرتے ہیں کہ ہم حضورؐ کی خدمت میں حاضر ہوتے، آپؐ جنت اور دوزخ کا تذکرہ فرماتے، ہمیں ایسا معلوم ہوتا گویا ہم نے سب کچھ آنکھوں سے دیکھ لیا ہے۔ پھر ہم آپؐ کے پاس سے آتے، بیوی بچوں میں پہنچتے، ہنستے کھیلتے، کھیتی باڑی میں مشغول ہوتے، وہ سب باتیں بھول جاتے۔ دونوں حضورؐ کی خدمت میں حاضر ہوئے کہ ہم تو منافق ہو

گئے 'اور اپنا یہ حال بیان کیا۔ آپؐ نے فرمایا: اگر تم اپنے لٹل و عیال میں پہنچ کر اسی حالت میں رہو جس حال میں میرے پاس رہتے ہو تو فرشتے تمہاری خواب گاہوں میں اور راستوں میں تم سے مصافحہ کریں (یعنی تم فرشتے ہو جاؤ)۔ لیکن کبھی ایسا ہوتا ہے 'اور کبھی ایسا۔

اللہ سے ملاقات اور اعمال کی جواب دہی کے لیے تیاری اور جنت کی طلب و جستجو میں یکسوئی اور انہماک کے ساتھ لگ جانے کے معنی یہ ہرگز نہیں کہ دنیا کو ترک کرنا ہو گا۔ جنت دنیا ہی کے ذریعے کمائی جاسکتی ہے۔ اپنے مقام پر دنیا کا ہر کام جو اللہ کی حد دو سے تجاوز نہ کرے 'اور اللہ کے لیے کیا جائے 'عین عبادت ہے اور جنت میں لے جائے گا 'خواہ وہ شکل و صورت میں خالص دنیا داری ہو۔ اس کے برخلاف جو کام بھی ہو 'خواہ وہ شکل و صورت میں ٹھینٹہ دینی کام ہو 'جنت سے دور اور جہنم سے قریب لے جائے گا۔ میدان جہاد میں شہادت جیسا عظیم کام بھی اگر نام و نمود کے لیے ہو تو سر کے بل جہنم میں گرائے گا۔ مال و دولت کمانے جیسا خالص دنیاوی کام 'اطاعت الہی کے مطابق اور مقاصد الہی کے لیے ہو تو جنت کے اعلیٰ درجات پر پہنچا دے گا۔ آخرت پر یقین کے بغیر دنیا نہیں سدھر سکتی 'دنیا کی اصلاح کے بغیر آخرت نہیں سنور سکتی۔

یہ سمجھ لیا جائے تو جب حساب کتاب کی فکر غالب ہو جاتی ہے اور جنت مقصود بن جاتی ہے تو دنیا اور کاروبار دنیا انتہائی اہم ہو جاتا ہے۔ دنیا کا ہر لمحہ قیمتی بن جاتا ہے کہ اس سے لازوال لمحات حاصل ہو سکتے ہیں۔ دولت کا ہر حبه بیش قیمت خزانہ بن جاتا ہے کہ اس سے ابدی راحت کے خزانے ہاتھ آسکتے ہیں۔ دنیا کا ہر کام اس لیے دلچسپی اور انہماک کا مرکز بن جاتا ہے کہ وہ جنت کے لیے سرمایہ کاری کا موقع ہے۔

دنیا 'طالب آخرت کے لیے کتنی اہم ہو جاتی ہے؟ ایک حدیث سے اندازہ لگائیے۔ حضورؐ نے فرمایا: "اگر قیامت کی گھڑی آجائے 'اور تم میں سے کسی کے ہاتھ میں لگانے کے لیے کھجور کا پودا ہو 'اور وہ قیامت کے واقع ہونے سے پہلے لگا سکتا ہو 'تو ضرور لگا دے۔ یہ اس کے لیے بڑے اجر کا باعث ہو گا۔" گویا آخرت کے طالب کا کام یہ نہیں کہ وہ محض گوشوں میں جا کر عبادت اور آہ و زاری میں لگ جائے۔ نہیں 'وہ آخری سانس تک اللہ کی زمین میں پودے لگانے اور جس میں اسے خلیفہ بنایا گیا ہے 'اسے آباد کرنے میں لگا رہے 'اسی لیے جو لوگ 'حضورؐ کی معرفت 'اللہ سے جنت کے عوض اپنی جان و مال کا سودا چکانے کے بعد دنیا میں نکلے "انہوں نے دنیا کی بہترین 'اعلیٰ ترین تہذیب کی تعمیر و تشکیل کی۔ یہ تہذیب اتنی پایدار ثابت ہوئی کہ اس کی مثال تاریخ میں نہیں ملتی۔ خدا سے بے نیاز 'تہذیب کا اعلیٰ نمونہ رومن امپائر ہے۔ مغربی تہذیب بھی اس کو اپنا مورث اعلیٰ تسلیم کرتی ہے۔

اس کو اپنے عروج تک پہنچنے میں تقریباً ۶۰۰ سال لگے، مگر ایک صدی میں بکھر کر رہ گئی۔ خدا پرست اسلامی تہذیب --- جو اللہ اور اس سے ملاقات کے یقین اور رسولؐ کے اتباع پر قائم ہوئی --- ۸۰ سال کے عرصہ میں اپنے عروج پر پہنچ گئی، اس کا زوال ایک ہزار سال کے بعد شروع ہوا، اور اپنی پندرہویں صدی میں وہ پھر مائل بہ عروج ہے۔

یہ غلط فہمی بھی نہیں ہونا چاہیے کہ نبی کریم صلی اللہ علیہ وسلم کی زندگی بعد موت کے لیے تیاری کی دعوت کے معنی یہ ہیں کہ مسلمان پس ماندہ رہیں گے، وہ دنیا کا کوئی لطف نہ اٹھائیں گے، ان کی دنیا اجڑ جائے گی، اور دنیا میں وہی قومیں غالب اور آگے رہیں گی جو دنیا کے لیے فارغ ہیں۔ نہیں، حضورؐ کے ان پیروکاروں ہی کو دیکھ لیجیے جنہوں نے آپؐ کی اس پکار پر اس اس طرح لبیک کہا تھا جیسا کہ اس کا حق تھا۔ دنیا کا کون سا کام اور کون سا شعبہ ہے جس میں انہوں نے برتری حاصل نہیں کی۔ وہ دنیا کے بہترین فاتح، حکمران اور منتظم ثابت ہوئے۔ زینت کے طیب سامان میں سے کون سا سامان ہے جو ان کو حدود اللہ کے اندر دستیاب ہوا اور انہوں نے اسے اپنے اوپر حرام کر لیا۔ انہوں نے ایک طرف اچھے کھانے بھی کھائے، قیمتی لباس بھی پہنے، عمدہ مکان بھی بنائے، مال و دولت بھی خوب کمایا، اسے راہ خدا میں لٹایا تو اپنے اوپر بھی خوب خرچ کیا اور اپنے گھر والوں پر بھی۔ دوسری طرف شہر بھی آباد کیے، عمارت بھی تعمیر کیں، صنعت و زراعت کو بھی ترقی دی، علوم و فنون کو بھی فروغ دیا۔

سید مودودیؒ لکھتے ہیں: ”انسان کا انفرادی رویہ اور انسانی گروہوں کا اجتماعی رویہ کبھی اس وقت تک درست نہیں ہوتا جب تک یہ شعور اور یقین انسانی سیرت کی بنیاد میں پیوست نہ ہو کہ ہم کو خدا کے سامنے اپنے اعمال کا جواب دینا ہے (تفہیم القرآن، ج ۲، ص ۲۶۶)۔“

جہاں خدا کے سامنے حاضری اور جواب دہی کے عقیدے کا اقرار نہ بھی ہو، وہاں بھی کسی نہ کسی کے سامنے جواب دہی کا یقین موجود ہوتا ہے جو انسانی رویوں کو درست و مستقیم رکھتا ہے: قوم کے سامنے، عدالت کے سامنے، اپنے سے بالا تر افراد اور اداروں کے سامنے، کچھ نہ ہو تو اپنے ضمیر کے سامنے بھی۔ خدا کے سامنے جواب دہی کے نتیجے میں جنت پانے کا شوق اور لالچ نہ ہو، تو بھی معاشرے کی بہتری، انسان کی خدمت، دیانت داری، ادائے فرض، ضمیر کے اطمینان اور دل کے سکون جیسی چیزوں کا لالچ اور شوق ہوتا ہے۔ آج جو اقوام متحکم ہیں، ترقی یافتہ اور مہذب شمار ہوتی ہیں، دنیا کی قیادت کر رہی ہیں، ان کی قوت کار از اس نوعیت کے کسی شعور اور یقین میں مضمر ہے۔ بد قسمتی سے ہمارے ہاں جواب دہی کا احساس بھی مفقود ہے۔ سارے اعمال بد دھڑلے سے کیے جاتے ہیں، جو زبان حال سے کہتے ہیں کہ ”کر لو جو کچھ کرنا ہے، ہمارا کون کچھ بگاڑ سکتا ہے!“ اس کی ایک خاص وجہ

ہے۔ اللہ سے ملاقات، اس کے سامنے جواب دہی، اور اس کی جنت کے ملنے کا یقین ہو، تو یہ دل کی توانائی، سیرت کی پختگی، جہاں گیری اور جہاں بانی کا ایک عظیم الشان نسخہ ہے، جس کا مقابلہ کوئی نسخہ نہیں کر سکتا۔ لیکن اگر آخرت اور جنت کا اقرار تو ہو، مگر دل آخرت کی فکر سے خالی ہو، 'علما خدا فراموشی ہو، مقصود زندگی، حصول دولت یا جاہ و عزت ہو، پاؤں ڈال کر بندگی ہو، عیش و عشرت میں مست ہو، تو پھر ایسے دل میں کسی نوعیت کا بھی احساس مسولیت قرار نہیں پڑ سکتا دنیا سے بلند کسی بھی چیز کی طلب و حرص نہیں سما سکتی۔ خانہ خالی را دیواں می گیرند۔ جو دل یا د خدا سے خالی ہو جاتا ہے، پھر اس میں ان گنت خواہشات کے ڈھیروں بت زیرہ ڈال لیتے ہیں۔ بالکل ایسی حادثہ فاجعہ ہمیں پیش آ چکا ہے۔ اب ہر حادثہ اور ہر بحران، اسی عظیم حادثے کا نتیجہ ہے۔

چنانچہ آج ہمارے ہاں جو بدترین بحران درپیش ہے، اس سے مستقل طور پر نکلنے کا کوئی راستہ اس کے علاوہ ممکن نہیں کہ صفائی پناہی کا چراغ ہاتھ میں لے کر راہ بنائی جائے۔ اسلوب و سراہو سکتا ہے، محاورہ دو سراہو سکتا ہے، زبان دو سری ہو سکتی ہے، تدبیر دو سری ہو سکتی ہے، حکمت عملی دو سری ہو سکتی ہے۔ کیونکہ ہر زمانے کے آدمیوں کی سمجھ اور زبان، طریقہ اور رسم و رواج علیحدہ ہوتا ہے، اس لیے اصلاح و تربیت کے لیے ہر زمانے میں اس زمانے کے موافق جو طریقے ٹھیک ہوں، وہی اختیار کرنا چاہیے۔ مگر روشنی وہی ہوگی، روح وہی ہوگی، مدعا وہی ہوگا، منہج وہی ہوگا، جو صفائی پناہی کے خطاب کا تھا۔ جتنی خدا اور رسولؐ سے محبت کی، اللہ سے ملاقات کی فکر اور تیاری کی، جنت کی طلب اور لالچ کی لہر بڑھے گی اور پھیلے گی، اتنی ہی ملک و ملت کی حالت بہتر ہوگی۔

بس ضرورت اس بات کی ہے کہ ہم دنیا یا آخرت کی مغالطہ آمیز اور لا طائل بحث سے باہر نکلیں، اور یک سو ہو کر خود کو اور اپنی قوم کو آخرت میں فلاح اور جنت کی جستجو کی راہ پر لگانے میں لگ جائیں۔ اسی ت دنیاوی ترقی کے دروازے کھلیں گے۔ اسی سے آج کے سنگین بحران کا مستقل حل نکلے گا۔ کیونکہ اسی جستجو اور سعی سے ہوا و ہوس کی حکمرانی ختم ہوگی۔ دنیا کی زینت کی رغبت اور کشش انسان کی فطرت میں ودیعت ہے: ”لوگوں کے لیے مرغوبات نفس، عورتیں، اولاد، سونے چاندی کے ڈھیر، چیدہ گھوڑے، مویشی اور زرعی زمینیں (اور کارخانے)۔ بڑی خوش آئند بنادی گئی ہیں۔“۔ ان کی رغبت و محبت کو ختم نہیں کیا جاسکتا۔ ہاں، ان کو اس چیز کی رغبت سے مغلوب کیا جاسکتا ہے جو اللہ کے پاس ہے، بشرطیکہ یہ یقین پیدا ہو جائے کہ جو اس کے پاس ہے وہی بہتر ہے کہ وہ باقی رہنے والا ہے۔ اس کے بعد ہی سینوں میں ہوائے نفس کی پرستش مٹ سکے گی، اور ہمارے اجتماعی بحران کے اصل اسباب کا ازالہ ہو سکے گا۔

اس مقصد کے لیے © rasailojaraid.com

اجتماع میں ہم خود اپنے دل کو جنت سے لگائیں، ہر معاملہ میں اور ہر کام میں جنت کو اپنا مقصود بنانے کی کوشش میں لگ جائیں، اور دوسروں کو بھی اسی طرف متوجہ کرنے کے لیے کوشاں ہوں، تو ہمیں یقین ہے کہ آج بھی جنت کی دعوت میں وہ کشش اور قوت موجود ہے کہ لوگوں کے دلوں کو مسخر کر لے۔ یہ بظاہر وقت طلب کام ہے، لیکن نیکی بھی متعدی ہوتی ہے اور تیزی کے ساتھ پھیلتی ہے، جس طرح بیماری کی وبا۔ جو اس کے قائل ہوں کہ اپنے دل کو اور دوسرے دلوں کو اس رخ پر والے بغیر قومی زندگی صحیح رخ پر نہیں پڑ سکتی، ان کا فرض ہے کہ وہ جو کچھ کر سکتے ہوں وہ کرنے کے لیے آگے بڑھیں۔

وَيَقُومُ اسْتَغْفِرُوا رَبَّكُمْ ثُمَّ تُوبُوا إِلَيْهِ يُرْسِلِ السَّمَاءَ عَلَيْكُمْ مِدْرَارًا وَيَزِدْكُمْ قُوَّةً إِلَى قُوَّتِكُمْ وَلَا تَتَوَلَّوْا مُجْرِمِينَ (ہود: ۵۲)

”اے میری قوم کے لوگو! اپنے رب سے معافی چاہو، پھر اس کی طرف پلو، وہ تم پر آسمان کے دہانے کھول دے گا اور تمہاری موجودہ قوت پر مزید قوت کا اضافہ کرے گا۔ مجرم بن کر (ہندگی سے) مت نہ پھيرو۔“

میری صحت کے بارے میں متعدد خطوط ملے ہیں۔ فکر متعدی کے جذبات اور دعاؤں کے لیے میں شکر گزار ہوں۔ اللہ تعالیٰ سے خیر کی ہی توقع ہے اور رکھنا چاہیے۔ یہ بھی اس کا احسان ہے کہ اس نے صرف اپنی خاطر دلوں میں محبت ڈالی ہے۔ ایسی محبت کرنے والوں سے اس نے اجر عظیم کا وعدہ فرمایا ہے۔ اللہ کرے ہم اس کے وعدے کے مستحق ٹھہریں۔ دعاؤں میں یاد رکھنے کی درخواست ہے۔